

Düşməyə xidmət edən çəkilişlər

Döyüş tapşırığını icra edən əsgərin mobil telefon nəyinə gərəkdir?!

Bütün dünya kimi, biz azərbaycanlılar da yeni bir xəstəliyə mübtəla olmuşuq!

COVID-19-u demirik!

Mobil telefon xəstəliyini nəzərdə tuturuq!

Hara getsək, özümüzə əl telefonunu aparırıq...

Boş vaxt tapan kimi onu açıb qurdalayırıq...

Hər gün bu vərdiş-xəstəliyə saatlarla vaxtımızı "uf" demədən sərf edirik...

Hələ bu harasıdır...

Gözümüzdə nə görünsə, telefonla şəklini çəkərək internetdəki müxtəlif platformalara yerləşdiririk!

Ağlımıza nə gəlsə, statusa çevirərək "dostlarımız"la paylaşırıq.

Bəzən xoşumuza gəlməyən hər hansı bir məsələyə ağlımız kəsən tərzdə, fərqi nə varmadan münasibət bildiririk və öz fikirlərimizi "mütləq həqiqət" hesab edirik!

Hərdən əsəbiləşəndə kimisə söyməkdən, təhqir etməkdən belə çəkinmirik!

Yazdıqlarımızı və çəkdiqlərimizi, söydüklərimizi və aşağıladığımızı hansısa bir azərbaycanlı xanımın da görə və oxuya biləcəyini ağlımızın ucundan belə keçirmirik!

Əl boyda əl telefonunun bizə verdiyi imkandan kefiniz istəyən şəkildə, heç kəsə və heç nəyə məhəl qoymadan istifadə edirik!

Axı niyə də olmasın!

Telefon da bizimdir, ona yüklənən kontur da, üstəlik, batareyasına doldurulmuş elektrik enerjisi də!

Ölkəmizdə də maneəsiz və hüdudsuz söz, fikir azadlığı mövcuddur!

Keçmişdə deyildiyi kimi, "Ağazərəm, belə gəzərəm!"



Bəli, demokratik ölkədə hər kəs səviyyəsinə uyğun düşünüb danışır, tərbiyəsinə uyğun söz və ifadə seçir, əqidə və məsləkinə müvafiq mövqə nümayiş etdirir!

Olsun!

Bu məsələdə tam sərbəstlikdir!

AMMA...


Bizim dediyimiz söz, çəkib sosial şəbəkəyə qoyduğumuz şəkil, sərgilədiyimiz mövqə milli maraqlara zidd gəlsə, dövlətimizə zərər verə bilərsə, onda necə olsun?!

Belədən isə təkə söz, fikir azadlığı ilə iş bitmir!

Lovğalanaraq çəkdiyimizin heç kəsin görmədiyini, dediyimizin kimsənin bilmədiyini zənn edirik və nəticədə düşməyə sirmimizi faş edirik, bizim şəkillərdən fakt kimi bəhrələnmələrinə imkan və şərait yaradırsaq, onda biz kim oluruq və əməlimiz hansı əməl sayılır?!

Dördgünlük Aprel müharibəsini yada salmaq!

Nə qədər adam sevinərək və lovğalanaraq zirehli texnikalarımızın dislokasiyasını əks etdirən süjetlər çəkib düşməyə "hədiyyə" etdilər!



Nə qədər "çoxbilmiş" canlı qüvvə aparıcı maşın kolonlarının şəklini çəkib sevinclə düşməyə göstərdi!

Bununla da kimə və nəyə xidmət etdi?!

Qələbəyə töhfə verdi, yoxsa itkilərə səbəb oldu?!

Nə olar, gəlin ağılla düşünək, hadisələrə ayıq nəzərlərlə baxaq!

Əslində, bunlar maraqlı çəkilişlərdir, yoxsa xəyanət əməlləridir?!

Heç kimə "xain" damğası vurmaq fikrində deyilik!

Lakin etdiklərimiz buna aparırsa, əməllərimiz xəyanət əməllərindən fərqlənmirsə, belə hərəkətlərə başqa nə ad vermək olar?!

Axı müharibə və mübarizə hələ tam başa çatmayıb!

Axı düşmənimiz arxalıdır, dostları, müdafiəçiləri çoxdur!

Axı dünyada hələ də ikili standartlar var və bizə olunanları görməyənlər erməniyə edilənləri göydə qamarlayıb dərhal əleyhimizə yönəldirlər!

Belə qurum və təşkilatlara göydə axtarıqları "faktlar"ı əlimizlə təqdim edərək özümüzdə qarşı çevirmələrinə şərait yaratmalıyıq?!

Bu bizə lazımdır?!

Nə qədər demək, izah etmək, başa salmaq olar?

Dinəndə hamı vətənpərvərlikdən danışır, torpaqların işğaldan azad edilməsindən qürur duyduğunu söyləyir...

Əməldə isə düşməni dəyirmanına su tökür!

Daha nə etmək lazımdır ki, bu xəstəlikdən sağalaq, həqiqi vətənpərvər kimi düşünərək hərəkət edə?!



"Mülki əhali"ni başa düşdük...

Qaldı onların da bizi anlamaları!

Bəs hərbiçilərə nə deyəsən?!

Nə qədər təkrar etmək, qadağan etmək olar ki, hərbi tapşırıqları icra edərkən mobil telefonlarla çəkilişlər aparmayın!

Nə qədər demək olar ki, gördüyünüzü çəkib sosial şəbəkəyə qoymayın, bunlar hərbi sirdir, belə etmək olmaz!

Nə qədər cəzalandırmaq olar!

Yaxınlarda daha iki hərbiçimiz telefonla çəkiliş apardıqları üçün ordudan xaric edildilər!

Çox gözəl, belə qəti və qətiyyətli olmaq lazımdır! Yenidən belə halla rastlaşanda isə təəccüblənməyə bilmərsən!

Bu hamıya dərs olmadımı?!

Görünür, olmur!

Odur ki, ordu rəhbərliyi daha qəti və təsirli addımlar atmalıdır!

Əsgər kazarmasında mobil telefon olmamalıdır!

Hərbi tapşırığı icraya gedən əsgər və zabıtlar öz-ləri ilə mobil telefonlar aparmamalıdır!

Heç bir hərbiçi özbaşına nəyisə çəkib sosial şəbəkəyə qoymamalıdır!

Ən nəhayət, bütün bunlara nail olmaq üçün nizamnamədə zəruri dəyişikliklər aparılmalıdır!

Belə çəkiliş edənlər qanunla cəzalandırılmalıdırlar!

Bunu vəziyyət tələb edir!

Bunu hələ başa çatmayan informasiya müharibəsi tələb edir!

Bunu müstəqil Azərbaycanın maraqları tələb edir!

İndi isə qəti söz Azərbaycan Ordusunun rəhbərliyindədir!

Bəxtiyar SADIQOV